

प्रादेशिक समाचार

मुख्य समाचार :-

- प्रधानमंत्री रोज़गार मेले का 17वां चरण कल; प्रधानमंत्री मोदी 51 हजार से अधिक युवाओं को सौंपेंगे नियुक्ति पत्र ।
- मुख्यमंत्री डॉ. मोहन यादव की अध्यक्षता में आज हुई कैबिनेट की बैठक; सहकारी बैंकों से शून्य प्रतिशत ब्याज पर फसल ऋण रहेगा जारी ।
- मुख्यमंत्री ने भोपाल में , लाइली बहनों के साथ मनाया भाईदूज ; कहा - अब हर माह मिलेंगे ₹1500 ।
- ऑस्ट्रेलिया ने भारत को दूसरे एकदिवसीय मैच में दो विकेट से हराया; ऑस्ट्रेलिया ने तीन मैचों की श्रृंखला में दो-शून्य की बढ़त बना ली।

प्रधानमंत्री रोज़गार मेला

प्रधानमंत्री रोज़गार मेले का 17वां चरण कल देशभर में आयोजित किया जाएगा। प्रधानमंत्री नरेन्द्र मोदी वीडियो कॉन्फ्रेंसिंग के माध्यम से देश के 40 केंद्रों पर 51 हजार से अधिक चयनित अभ्यर्थियों को नियुक्ति पत्र वितरित करेंगे। भोपाल स्थित समन्वय भवन में डाक विभाग द्वारा आयोजित इस मेले में केंद्रीय कृषि एवं किसान कल्याण तथा ग्रामीण विकास मंत्री शिवराज सिंह चौहान मुख्य अतिथि के रूप में उपस्थित रहेंगे और भोपाल केंद्र पर चयनित 179 अभ्यर्थियों को नियुक्ति पत्र प्रदान करेंगे।

मंत्रिपरिषद

मुख्यमंत्री डॉ. मोहन यादव की अध्यक्षता में आज मंत्रिपरिषद की बैठक में कई महत्वपूर्ण निर्णय लिए गए। जिसकी जानकारी देते हुए उप मुख्यमंत्री राजेंद्र शुक्ला ने बताया कि वर्ष 2025-26 में सहकारी बैंकों के माध्यम से शून्य प्रतिशत ब्याज पर कृषकों को अल्पावधि फसल ऋण जारी रखने की स्वीकृति दी गई । प्रदेश में सतत विकास लक्ष्य मूल्यांकन योजना को 2025-30 तक

लागू करने का निर्णय लिया गया। योजना के तहत जिला एवं विकासखंड स्तर पर लक्ष्यों का स्थानीयकरण, क्रियान्वयन और मूल्यांकन होगा। इसके अलावा, टीकमगढ़, नीमच, सिंगरौली, श्योपुर और डिंडौरी के जिला चिकित्सालयों में बिस्तरों की संख्या 1000 से बढ़कर 1800 बढ़ाने और संचालन के लिए 810 नए पद सृजित करने की स्वीकृति दी गई।

मंत्रिपरिषद ने मालथौन कनिष्ठ खंड न्यायालय में एक नवीन पद और 6 अन्य पद सृजन करने का निर्णय भी लिया है

भाईदूज

मुख्यमंत्री डॉ. मोहन यादव ने आज मुख्यमंत्री निवास में भाईदूज के अवसर पर लाइली बहनों के साथ कार्यक्रम आयोजित कर उन्हें शुभकामनाएँ दीं। डॉ. यादव ने बताया कि लाइली बहना योजना से अब तक बहनों को 29 किशतों में करीब 45 हजार करोड़ रुपए दिए जा चुके हैं और अब हर माह उन्हें 1500 रुपए मिलेंगे। साथ ही हर घर नल योजना से घर घर नल पहुंचाया जायेगा।

कार्यक्रम में आई हितग्राही बहनों ने मुख्यमंत्री का आभार व्यक्त किया ।

धार, गुना ,शिवपुरी,छिंदवाड़ा और पांडुर्णा सहित प्रदेश भर में भाईदूज का पर्व मनाया जा रहा है।

पीएम- आसियान

प्रधानमंत्री नरेन्द्र मोदी मलेशिया के प्रधानमंत्री अनवर इब्राहिम के निमंत्रण पर इस महीने की 26 तारीख को 22वें आसियान-भारत शिखर सम्मेलन में वर्चुअल माध्यम से भाग लेंगे। एक सोशल मीडिया पोस्ट में, श्री मोदी ने कहा कि उन्होंने मलेशिया द्वारा आसियान की अध्यक्षता ग्रहण करने पर मलेशियाई के प्रधानमंत्री अनवर इब्राहिम को बधाई दी।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है और इससे पूरे देश के उपभोक्ताओं को लाभ मिल रहा है। देवास के किशोर पटेल ग्राहक ने जीएसटी पर दी गई छूट को लेकर अपने विचार साझा किये हैं।

वाहन चेकिंग

प्रदेश में वाहन चेकिंग की पारदर्शी व्यवस्था लागू करने के लिए पुराने परिवहन चेकपोस्ट बंद कर दिए गए हैं और उनकी जगह 45 रोड सेफ्टी एवं एनफोर्समेंट चेकिंग प्वाइंट शुरू किए गए हैं। इन प्वाइंट पर बॉडीवोर्न कैमरों और पीओएस मशीन के माध्यम से ऑनलाइन चालानी कार्यवाही की जा रही है। सड़क दुर्घटना पीड़ितों के लिए नकदी रहित उपचार स्कीम-2025 भी शुरू की गई है। इसके तहत दुर्घटना के सात दिनों के भीतर पीड़ित किसी भी नामित अस्पताल में 1.5 लाख रुपये तक का इलाज नकदी रहित करवा सकता है।

रक्षा प्रस्ताव मंजूर

रक्षा मंत्री राजनाथ सिंह की अध्यक्षता में आज नई दिल्ली में रक्षा अधिग्रहण परिषद ने 79 हजार करोड़ रुपये के सैन्य सेवाओं के प्रस्ताव मंजूर किए, जिसमें भारतीय सेना, नौसेना और वायु सेना के कई अत्याधुनिक उपकरण शामिल हैं। सेना के लिए ट्रैकड नाग मिसाइल एमके-11 और हाई-मोबिलिटी व्हीकल्स मंजूर किए गए हैं। नौसेना के लिए लैंडिंग प्लेटफॉर्म डॉक्स और इलेक्ट्रो-ऑप्टिकल इन्फ्रा-रेड सिस्टम तय किए गए हैं। वायु सेना के लिए सहयोगी लंबी दूरी लक्ष्य संतृप्ति/विनाश प्रणाली सहित अन्य प्रणालियों को मंजूरी दी गई, जो स्वचालित टेक-ऑफ, नेविगेशन और पेलोड डिलीवरी क्षमता प्रदान करेगी।

छठ महापर्व

प्रदेश में छठ महापर्व का शुभारंभ 25 अक्टूबर, शनिवार को 'नहाय- खाय' के साथ होगा। दूसरे दिन 'खरना' का व्रत रखा जाएगा। तीसरे दिन श्रद्धालु अस्ताचलगामी सूर्य को अर्घ्य अर्पित करेंगे। महापर्व का समापन 28 अक्टूबर को उदयीमान सूर्य को अर्घ्य देने के साथ होगा।

वैष्णव-रेलवे

केंद्रीय रेल मंत्री अश्विनी वैष्णव ने यात्रियों की सुविधा सुनिश्चित करने के लिए आज नई दिल्ली में रेल भवन के वॉर रूम से त्योहारों के दौरान चलने वाली विशेष रेलगाड़ियों की स्थिति की समीक्षा की। उन्होंने अधिकारियों से बातचीत की और छठ पूजा से पहले तैयारियों का जायजा लिया। त्योहारों के दौरान बढ़ती यात्रियों की संख्या को नियंत्रित करने के लिए वॉर रूम की स्थापना की गई है।

भारत-ऑस्ट्रेलिया

भारत और ऑस्ट्रेलिया के बीच खेला जा रही तीन, एकदिवसीय मैचों की श्रृंखला के दूसरे मैच में ऑस्ट्रेलिया ने भारत को दो विकेट से हरा दिया है। भारत ने बल्लेबाजी करते हुए ऑस्ट्रेलिया को 265 रन का लक्ष्य दिया, जिसे ऑस्ट्रेलिया ने 46 ओवर और दो गेंद में हासिल कर जीत लिया। ऑस्ट्रेलिया ने अब इस श्रृंखला में दो-शून्य की अजय बढत बना ली है। 25 अक्टूबर को अंतिम मैच सिडनी में खेला जाएगा।

मौसम

दिवाली के बाद प्रदेश में मौसम में बदलाव देखने को मिल रहा है। कल भोपाल सहित कई जिलों में दिन के तापमान में हल्की बढ़ोतरी दर्ज की गई, जबकि दक्षिणी हिस्सों में बूदाबांदी का सिलसिला जारी रहा। आज भी कई जगह बादल छाए रहे। मौसम विभाग के अनुसार भोपाल, इंदौर और जबलपुर संभाग में अगले 24 घंटों में हल्की बारिश और गरज-चमक की संभावना बनी रहेगी।

समाचार संक्षेप में:

- स्कूल शिक्षा विभाग का दो दिवसीय राज्य स्तरीय कला उत्सव कल भोपाल में शुरू होगा। कार्यक्रम का उद्देश्य स्कूल के विद्यार्थियों को अपनी कला, संस्कृति और विरासत को मंच प्रदान करना है।
 - भोपाल में राष्ट्रीय बालरंग-2025 इस वर्ष 5 दिसम्बर को इंदिरा गाँधी राष्ट्रीय मानव संग्रहालय परिसर, श्यामला हिल्स, भोपाल में आयोजित होगा।
 - रेल प्रशासन ने दीपावली के पहले और बाद में लौटने वालों और छठ पूजा के लिए अभी जबलपुर से चल रहीं स्पेशल ट्रेनों को नवंबर माह तक और दौड़ाने का निर्णय लिया है।
-